

KRISTI YOQDA LATI RẸ ARA RẸ SILE

Heberu 2:1-18

ẸKỌ 433 -- FUN AGBA

AKQSORI: “Nitori bi ọrọ ti a ti ẹnu awọn angeli sọ ba duro şinşin, ati ti olukuluku irekoja ati aigbọran si gbà ẹsan ti o tó; awa o ti şe là a, bi awa kò ba nani irú igbala nla bi eyi?” (Heberu 2:2, 3).

Bi Ẹkọ Kristi ti Niyelori To

“Nitorina o ye ti awa iba mã fi iyè gidigidi si ohun wõnni ti awa ti gbó, ki a má bã gbá lọ kuro ninu wõn nigbakan” (Heberu 2:1).

“Nitorina” ti a lò nihin n tọka si ọrọ ti o wà ninu Heberu 1 -- eyi ti a sọ nipa Ẹni ti Kristi i şe ati bi O ti ga ju gbogbo ẹda lọ. Bi Kristi ba ni ẹni ti O ga ju lọ ti a fi han ni ninu ori kin-in-ni, ti O si jẹ ẹni ti o ga ju lọ ni gbogbo agbaye gege bi a ti fi han ni ninu episteli yii, dajudaju ọrọ ati ẹkọ Rẹ jẹ eyi ti o niyelori ju lọ bakan naa. Nitori naa ni a şe fun wa ni ọrọ iyanju yii: “Nitorina fi iyè gidigidi si ohun wõnni ti awa ti gbó, ki a má bã gbá wa lọ kuro ninu wõn nigbakan.” Awọn nnkan wõnni ti a ti gbó ni awọn nnkan ti o jẹ mó Ihinrere ti Oun mú wá, Ihinrere ti igbala.

“Nitori bi ọrọ ti a ti awọn angeli sọ ba duro şinşin, ati ti olukuluku irekoja ati aigbọran si gba ẹsan ti o tó;....” Heberu 2:2).

O dabi ẹni pe a ri ohun pupọ kà ninu Episteli awọn ara Heberu nipa ipo awọn angeli ninu eto Ọlọrun ju lati ibomiran lọ ninu Bibeli. A fi hàn ninu Bibeli pe awọn angeli jẹ ohun-elo ni fifi Ofin fun ni. Nigba ti Stefanu n sọrọ nipa Ofin nibi ti o ti n fi ẹmi rẹ lele bi ajeriku, o wi pe a fi Ofin fun ni lati ọwọ awọn angeli (Işe Awọn Aposteli 7:53). Nigba ti Paulu n sọrọ nipa Ofin ninu ọrọ rẹ si awọn ara Galatia, o wi bayii pe, a şe ilana rẹ nipase awọn angeli lati ọwọ alarina kan wa (Galatia 3:19).

“Ainiye ni keké ogun Ọlọrun, ani ẹgbẹrun ati ẹgbẹgbẹrun: Oluwa mbẹ larin wõn, ni Sinai ni ibi mimó ni” (Orin Dafidi 68:17).

Eyi fi hàn pe nigba ti Ọlọrun n fi ofin fun ni awọn angeli wà nibẹ. O si le jẹ pe eyi ni Paulu n tọkasi nitori bi a ti ri i kà ninu gbogbo Episteli yii, o n fi igba ayé Ofin wé igba Ihinrere.

Ni akoko kan a rán awọn angeli nişe si Lọti. Nigba ti awọn angeli naa fi ara hàn ni ẹnu bode ti wõn si jişe ọrọ iparun ilu naa fun Lọti, ọrọ wõnyii duro şinşin. Gbogbo ọrọ ti wõn sọ ni o şe, a si rán idajọ si awọn eniyan buburu ile Sodomu. Ni gbogbo igba ti a ba ti rán awọn angeli nişe, gbogbo işe ti a rán wõn ni wõn muşe perepere. Bi eyi ba ri beşe nipa awọn ẹda alaaye yii, bawo ni yoo ti ri nigba ti Ọmọ Ọlọrun paapaa bá sọrọ? Wo bi o ti şe pataki ju lọ to nigba ti O ti wá funra Rẹ ni awọ eniyan – ki şe lati ọwọ angeli tabi aşoju-ẹni, şugbõn ni awọ ẹda lati jişe Rẹ.

Ọrọ ti o sọ so pọ lai şe e ya nipa pẹlu Oun tikara Rẹ. A ko le sọrọ nipa iwaasu Jesu Kristi Oluwa lai ronun nipa bi o şe gbé ara eniyan wò, nipa ibi Rẹ, nipa igbesi-ayé ti o gbé, Ọrọ ti O sọ ati işe Rẹ. Gbogbo wõn fi ara kó ara wõn, ni odidi kan. Wõn so pọ pẹlu ara wõn to beşe geşe ti Johannu fi wi bayii pe, “Li àtetekõşe li Ọrọ wà, Ọrọ si wà pẹlu Ọlọrun, Ọlọrun si li Ọrọ na. Nitori naa, Jesu ati Ọrọ Rẹ jẹ ọkan. Ẹni ti o ba kọ apa kan Ọrọ Rẹ kọ Oun paapaa.

“Awa o ti şe là a, bi awa kò ba nani irú igbala nla bi eyi; ti àtetekõ bẹrẹ si işo lati ọdọ Oluwa, ti a si fi mulẹ fun wa lati ọdọ awõn ẹniti o gbó?” (Heberu 2:3).

Nibi ti a gbé şe itumọ ọrọ yii, awọn ọrọ ti o wa ni ẹşe kin-in-ni ti o sọ bayii pe “ki a má bã gbá wa lọ kuro ninu wõn nigbakan,” ni itumọ nipa ọkọ oju-omi ti igbi omi n gbá kiri lai si idakoro. Iru ipo ti ẹni ti o ti kọ iwaasu Jesu Kristi, Ọrọ Ọlọrun silẹ wà ni eyi. A n ti i sihin ati sòhun, afẹfẹ ẹkọkẹkọ si n gbá a kiri; kò ni ifidimulẹ; oniyemeji si ni.

Ifidimulẹ Ọrọ Rẹ

Oluwa ni o kọ sọrọ igbala yii, awọn ọmọ-eyin Rẹ si n fi idi rẹ mulẹ. Paulu ẹni ti o kọ Episteli Heberu ko mó Oluwa ninu ara. O ri I lona Damasku ninu iran, nitori naa ni o şe wi bayii pe “ti a fi mulẹ fun wa lati ọdọ awõn ẹniti o gbó.” Siwaju si i ọrọ ifidimulẹ kan tun sọ bayii pe:

“Ọlọrun si nfi işe àmi ati işe iyanu, ati ẹbun Ẹmi Mimó bá wõn jẹri geşe bi ifẹ rẹ.”

Gege bi Marku ti wi pe, **“Nwọn si jade lọ, nwọn si nwasu nibigbogbo, Oluwa si mba wọn şişe, o si nfi idi ọrọ na kalẹ, nipa àmi ti ntẹle e”** (Marku 16:20).

Oun ko ti i fi awọn ọmọ-eyin Rẹ tootọ silẹ ri lai si ifidimulẹ otitọ Ọrọ Rẹ ti o şe iyebiye. Ijerisi işe wọn bi ọmọ-eyin ni pe ibikibi ti wọn ba lọ, ibikibi ti wọn ba ti waasu, ibikibi ti wọn ba ti soro ihinrere, ti wọn si kede Ọrọ yii, awọn ami yoo tele e, ti yoo si maa şe ifidimulẹ Ọrọ ti wọn so. Awọn ti wọn ba ti mu iduro wọn lori Ọrọ naa ti wọn si ti waasu gbogbo ilana Ọlọrun, yoo ti ri ifidimulẹ Ọrọ naa nipa awọn ami ti o n tele e.

Iyanu ati awamaridi ni Ihinrere Jesu Kristi Oluwa, agbara awamaridi si n tele e. Awọn agbara kan wa ti n fara hàn ninu awọn esin eke, şugbọn bi ba a wo o ni iha gbogbo, wọn ki i şe agbara ti o tẹ eri-okàn eniyan ọrun, wọn ki i si mu ọgbọn dani. Şugbọn bi o ba şe ti Ihinrere Oluwa wa Jesu Kristi ni, lati ibere titi de opin o tẹ eri-okàn eniyan ọrun.

Ewu ti o wà ninu Kikọ Ọrọ Rẹ

O lewu pupọ lati kọ Ọrọ yii, eyi ti a fi idi rẹ mulẹ, ti o si ti ọrun wá si ayé. Nipa bayii o le ri iru ipo ti awọn ara Heberu Onigbagbo yii wà. Wọn wà ninu ewu ati yiyapa kuro ninu Ọrọ Ọlọrun nitori ọpọ inunibini ati wahala ti o doju kọ wọn. Dajudaju idanwo wà fun wọn ni gbogbo ọna; lode oni awa naa pelu wà ninu ewu jije ki ọrọ yii yó bọ. A ko le bọ kuro ninu ewu yii titi a o fi rekoja lọ si Ọrun. Awọn ohun ti o le mu ọrọ yii yó bọ ni şişe ainaani rẹ, tabi irẹwesi ninu adura, şişe alaiwá si ipade, fifi àye pupọ fun igboke-gbodo tabi fun işe oojọ wa. Gbogbo nkan wonyii le mu wa wa ni ipo ewu kan naa ti awọn onigbagbo Heberu wonyii fẹ şubu sí.

Nigba ti a ba ri ikilọ kikan ti Ọlọrun şe ninu Ọrọ Rẹ -- ki i şe nipa kikọ Ọrọ naa nikan bi ko şe nipa şişe ainaani rẹ pelu – a ri i pe o şe ohun danindanin lati di Ọrọ naa mú şinşin.

Iresile Atinuwa Kristi ati Igbega Rẹ

“Iwo dá a rẹle die jù awọn angeli lọ; iwọ fi ogo ati ọlá dé e li ade, iwọ si fi i je olori işe ọwọ rẹ” (Heberu 2:7).

“Idarele die ju awọn angeli lọ” ni a mu wa nihini yii yatọ si ohun ti a kọ sọ nipa Rẹ ninu ori kin-in-ni pe O ni ọla O si ga ju awọn angeli lọ. A dá A rẹle die ju awọn angeli lọ, nipa iyọda, ninu irẹsilẹ Rẹ, nipa wiwa si ayé yii. A sọ eyi nipa Jesu nitori Oun ni aşojọ eniyan ti o ga ju lọ gbigbe ẹda eniyan wọ. A ri eyi ninu Orin Dafidi 8.

“Iwo fi ohun gbogbo sabẹ eşe rẹ. Nitori niti pe o fi ohun gbogbo sabẹ rẹ kò kù ohun kan ti kò fi sabẹ rẹ. Şugbọn nisisiyi awa kò iti ri pe a fi ohun gbogbo sabẹ rẹ” (Heberu 2:8).

A ko mu eyi şe. Ninu 1 Kọrinti 15, Paulu sọ akoko igba ti a oo fi ohun gbogbo sabẹ eşe Rẹ; nigba ti a oo pa ota ikeyin ti i şe ikú run.

“Awa ri eniti a dá rẹle die jù awọn angeli lọ, ani Jesu, eniti a fi ogo ati ọlá dé ni ade nitori ijiya ikú; ki o le tó iku wò fun olukuluku enia nipa ore-ọfe Ọlọrun” (Heberu 2:9).

A ti fi hàn gbangba bi irubọ Oluwa ti ri. Fifi ara Rẹ şebo dipo wa. A ko le sọ lona ti o yanju kedere ju pe O tó ikú wò fun gbogbo ẹda eniyan. Pupọ lode oni ni o n sẹ pe ki i şe pe iku arọpo ni Jesu kú. Itumọ “Arọpo” ni “fun ẹlomiran” -- O jiya fun ẹlomiran. Awọn miiran tilẹ n wi pe iru ẹbọ beke kò şanfaani. Şugbọn a kọ ọ kedere nihini ati ninu ọpọlọpọ iwe miiran ninu Majemu Titun. Nitori ki o ba le mu ọpọ ọmọ wá sinu ogo ni eredi pataki ti Jesu fi wá si ayé yii. Ki a sọ ọ lona miiran, lati mu ki wọn je alabapin ninu ogo kan naa ti Oun tikara Rẹ wọ inu rẹ lọ nigba ti o goke re ọrun. Eyi ni yoo je anfaani gbogbo awọn ti o ba tele E ninu ayé yii.

Jesu kọ wá sinu ayé o si jiya irẹsilẹ igba die ki a ba le şe E logo. Peteru wi pe, “Nitorina e rẹ ara nyin silẹ labẹ ọwọ agbara Ọlọrun, ki on ki o le gbé nyin ga li akokò” (1 Peteru 5:6). Ọna ti Oluwa paapaa gbà ni eyi, olukuluku awọn ọmọleyin Rẹ si ni lati gba ọna kan naa.

Apeere Dafidi

Samuẹli ta ororo si Dafidi lori lati yan an loba; şugbọn o pé die leyin eyi ki Dafidi to gun ori ite gege bi ọba. O ni ile-ẹkọ lati lọ ki Ọlọrun to gbe e sori ite ọba Israẹli. Bi o ba ka nipa awọn işoro ti Dafidi là koja ki o to di pe a fi i je ọba, iwọ yoo jewọ pe o fara da awọn ẹkọ ti o şoro.

Ọlọrun a maa kọ wa ni ile ẹkọ iriri, ninu işoro ati ninu wahala. Ninu işan wahala ti Dafidi la koja nigba ti Saulu n lepa rẹ, ti emi rẹ si wà ninu ewu nigbakuugba, ni Dafidi kọ ẹkọ irele, lati maa rin ni irele niwaju Oluwa.

Awọn miiran n kuna lati kekọọ ninu iriri beẹ; wọn a sọtẹ si wọn. Nigba ti a fi eṣe Saulu hàn án ti a si ba a wa fun aṣiṣe rẹ, dipo ti i ba gba a, n ṣe ni o sọtẹ si i, pẹlu ewu abayọri si sisọ ijọba rẹ nù, ati nikiyin emi ara rẹ, o si di eni itanu, eni ti emi eṣu n dà laamu kiri.

Ṣugbọn bi o ṣe ti Dafidi ni, o gba gbogbo ibawi ti o wá sọna rẹ, eyi si mu ki o kọ ẹkọ ti o ti pese rẹ silẹ ti o si mu un yẹ fun àyè ti o wà. O kọ ni irẹsilẹ ati lẹyin naa o gba ade. Ọna ti Oluwa n gba lati ayebaye ni eyi, ki i ṣe fun Ọmọ Rẹ ti O rán wá si ayé yii nikan, ṣugbọn fun olukuluku ọmọlẹyin Rẹ. Niṣaaju, agbelebu ati lẹyin naa ade; niṣaaju irẹsilẹ ati lẹyin naa ogo ti o n tẹle e.

Balogun Igbala wa

“Nitoripe o yẹ fun u, nitori ẹniti ohun gbogbo ṣe wà, ati nipasẹ ẹniti ohun gbogbo wà, ni mimu awọn ọmọ pupọ wá sinu ogo, lati ṣe balogun igbala wọn li aṣepé nipa ijiya (Heberu 2:10).

Orọ yii kan naa “balogun” ni a ri ninu ori kejila nibi ti a ti sọ nipa Olupileṣe ati Alaṣepe igbagbọ wa. Itumọ rẹ ni “aṣaaju,” eni ti o n lọ niwaju, ti o n ṣe atọna. Nipa bayii a fi Jesu hàn bi Balogun, Akoso Ajinde. O la gbogbo iṣoro wọnyii koja nitori eredi nla ati mu ọmọ pupọ wá sinu ogo.

“Nitori ati ẹniti nsọ-ni di mimọ ati awọn ti a nsọ di mimọ, lati ọdọ ẹnikanṣoṣo ni gbogbo wọn ...”

Jesu gbadura pe ki awọn ọmọ eyin Oun le jẹ ọkan, gẹgẹ bi Oun ati Baba ti jẹ ọkan. Wo bi iṣọkan ni yoo ti jẹ pipé tó, pe ki awa jẹ ọkan pelu Kristi gẹgẹ bi Kristi ti jẹ ọkan pelu Baba. Wo bi o ti ṣe danindanin to lati ni isọdi-mimọ

“...nitori eyiti ko ṣe tiju lati pè wọn ni arakunrin” (Heberu 2:11).

A lero pe kiko ẹkọ episteli si awọn Heberu yii yoo mu ki oye wa gbooro si i nipa Ihinrere – ani giga ati jinjin rẹ -- to beẹ ti yoo fun wa ni imọ gbigbooro si i nipa ipe Ọlọrun, ti yoo si ru ọkàn wa soke lati ya ara wa si mimọ ati lati fi ara wa rubọ ni ọtun fun isin Ọlọrun. Nigba ti a ba ro jinjin ifẹ Ọlọrun lati yọ ẹda kuro ninu ipo eṣe eyi ti o ti ṣe ipinu rẹ lati ipileṣe ayé wa, ti O si n ṣe iṣipaya rẹ, a le berẹ si fi oju emi wo bi igbala nla yii ti niyelori to eyi ti a mu wa ṣe alabapin rẹ.

“Kiyesi i, emi ati awọn ti Ọlọrun fifun mi” (Heberu 2:13)

Ìyónú Kristi

A le fi ọkan wa ro bi ibanujẹ yoo ti pò to ninu ọkan Olugbala bi O ti duro lori oke ti o n wo Jerusalemu ni igba ikeyin, O wo ilu naa yika, O si fi ẹkun kigbe soke pe:

“Jerusalemu, Jerusalemu, iwọ ti o pa awọn wolí, ti o si sọ okuta lù awọn ti a rán si ọ pa, igba melo li emi nfẹ radọ bọ awọn ọmọ rẹ, bi agbebọ ti iradọ bọ awọn ọmọ rẹ labẹ apa rẹ, ṣugbọn ẹnyin kò fẹ!” (Matteu 23:37).

Ki i ṣe pe wọn ko le ṣe e radọ bo, ṣugbọn wọn ko fẹ ni. Oun fẹ wọn, O si ni itara fun wọn; ko si ikuna lodo Rẹ. Ọdọ eniyan ni ikuna wa. Wọn ti kuna lati dahun si ifẹ ti Oun fi hàn ni wiwá si ayé yii.

“Njẹ niwọn bi awọn ọmọ ti ṣe alabapin ara on ẹjẹ, bẹ gẹgẹ li on pẹlu si ṣe alabapin ninu ọkanna; ki o le ti ipa ikú pa ẹniti o ni agbara ikú run, eyini ni Eṣu (Heberu 2:14).

Nipa eṣe ni Eṣu n lagbara. Oun lagbara lori iku nitori nipa eṣe ni iku fi wọ inu ayé. Ko si ikú ninu ayé ki eṣe to de.

“Nitoripe, nitõtọ ki iṣe awọn angẹli li o ṣe iranlọwọ fun, ṣugbọn irú-ọmọ Abrahamu li o ṣe iranlọwọ fun” (Heberu 2:16).

O ṣe e ṣe fun Ọlọrun lati yan eni kan ti o reṣe si Jesu ni Ọrun lati wá si ayé bi Mikaḗli tabi Gabriḗli tabi ọkan ninu awọn olori angẹli lati mu ihin igbala wá. Ni igba atijọ, Ọlọrun a maa rán awọn angẹli niṣe. Ṣugbọn bi o ba jẹ iru ikọ beẹ ni Ọlọrun rán, awa i ba ti wi pe, “Oun ko le mọ iru ipo ti a wa. Angẹli ko mọ ohunkohun nipa idanwo ti o n dojuko iwọ ati emi, awọn ailera ti ara ti o n fà wá ṣeyin, tabi ẹtan ti o wà ninu ayé, ẹran ara ati eṣu.” Ṣugbọn Ọlọrun kò rán iru ikọ beẹ. O rán Jesu Kristi Oluwa ti i ṣe irú Ọmọ Abrahamu.

“Nitorina o yẹ pe ninu ohun gbogbo ki o dabi awọn ará rẹ, ki o le jẹ alánu ati olótọ Olori Alufa ninu ohun ti iṣe ti Ọlọrun, ki on le ṣe etutu fun eṣe awọn enia” (Heberu 2:17).

“Nitori a kò ni olori alufa ti kò le şai ba ni kẹdun ninu ailera wa, ẹniti a ti danwo ni ọna gbogbo gege bi awa, şugbọn lailẹşe” (Heberu 4:15).

Ko si idanwo kan ti o ti i doju kọ ọmọ Ọlọrun ti Jesu tikalara Rẹ ko ti là koja. Idanwo ti o le de ba eniyan ko le e to işeti-aşo eyi ti Oluwa la koja.

Kristi Yọọda Funra Rẹ lati Jé Iranşe

“E ni ero yi ninu nyin, eyi ti o ti wà pẹlu ninu Kristi Jesu:

“Eniti o tilẹ jẹ aworan Ọlọrun, ti kò ka a si iwọra lati ba Ọlọrun dọgba:

“Şugbọn o bọ ogo rẹ silẹ,” (Bi awa ba si ni Kristi, a ni ero Rẹ.) (Filippi 2:5-7).

O bọ ogo Rẹ silẹ. O sọ lakoko kan pe ẹnikefi ko gba ẹmi Oun lọwọ Oun. O fi ẹmi Rẹ lele. O si tun gba a, nitori beẹ irẹsilẹ Rẹ lati ibere titi de opin jẹ afi tifeṭifeṭe şe. Oun lagbara lati yipada nigbakigba ti O fe, paapaa ni akoko iwaya-ija Rẹ ninu Ọgba Getsemani. O gbadura si Baba pe bi o ba şe e şe pe ki ago naa ki o le ré Oun koja; şugbọn leşekẹşe O fi kun un pe: “şugbọn ife ti emi kọ, bikoşe tire ni ki a şe” (Luku 22:42). Eyi fi hàn gbangba pe, O wà lọwọ Rẹ, yala lati la a koja tabi lati yipada, gege bi o ti ri fun awa naa pẹlu ti a n teḷe E.

“...o si mu awọ iranşe, a si şe e ni awòran enia” (Filipi 2:7).

O wi fun awọn ọmọ-eyin Rẹ pe:

“Nitori Ọmọ-enia tikalara rẹ kò ti wá ki a ba mã şe iranşe fun, bikoşe lati mã şe iranşe funni, ati lati fi ẹmi rẹ şe irapada fun ọpọlọpọ enia” (Marku 10:45).

Paulu wi pe: “Nitori ẹninin mọ ore-ọfe Oluwa wa Jesu Kristi, pe bi on ti jẹ ọlọrọ rí, şugbọn nitori nyin o di talaka, ki o le sọ nyin di ọlọrọ nipa aini rẹ” (2 Kọrinti 8:9). Nihin a le ri eredi nla ti Jesu fi kọ ohun gbogbo silẹ, ti O si bọ ogo Rẹ silẹ. Itumọ eyi ni pe, O gbé gbogbo ogo, gbogbo agbara, gbogbo ohun ti O ni ti sapakan, lati wá si ayé yii ki O ba le di iranşe laarin awọn eniyan. O fi ara da işelodi lati ọwọ awọn eleşe, a kan An mọ agbelebu, O farada ikú nibẹ, O si goke re Ọrun, ki O ba le mú ọmọ pupọ wa fun Oluwa. A le dupe lọwọ Ọlọrun pe awa ninu egebe naa. Boya ni ojo kan a o le ni ọrọ ti o le fi idupe wa hàn bi ti olarin ni, William Cowper, ti o wi bayii pe:

“Orin to dun ju eyi lo

Ni emi o ma kọ

Gbat’akololo ahon yii,

Ba dake ni ‘boji.’”